



15.9.2024

தலைப்புச் செய்திகள்

1. வந்தே பாரத் ரயில்சேவைகளால் சுற்றுலா மேம்பட்டு வேலை வாய்ப்புகள் அதிகரிப்பதாக பிரதமர் திரு.நரேந்திரமோடி தெரிவித்துள்ளார்.
2. ஓணம் பண்டிகை இன்று கொண்டாடப்படுவதை ஒட்டி குடியரசு தலைவர், குடியரசு துணை தலைவர், பிரதமர் உள்ளிட்டோர் வாழ்த்து தெரிவித்துள்ளனர்.
3. உத்திரகாண்ட் நிலச்சரிவில் சிக்கிய தமிழர்களை மீட்பதற்கான நடவடிக்கைகள் முனைப்புடன் மேற்கொள்ளப்பட்டு வருவதாக முதலமைச்சர் திரு.மு.க.ஸ்டாலின் கூறியுள்ளார்.
4. தமிழக முன்னாள் முதலமைச்சர் பேரறிஞர் அண்ணாவின் 116ஆவது பிறந்த நாள் இன்று கொண்டாடப்படுகிறது.
5. புடாபெஸ்ட் செஸ் ஒலிம்பியாட் போட்டியின் 5ஆம் சுற்றில் இந்திய மகளிர் குழு இன்று கஜகஸ்தானை எதிர்கொள்கிறது.

பிரதமர் வந்தேபாரத்

பிரதமர் திரு.நரேந்திரமோடி ஜார்கண்ட் டாட்டா நகர் - பீகார் பாட்னா வந்தேபாரத் ரயில் உட்பட 6 புதிய வந்தேபாரத் ரயில் சேவைகளை இன்று தொடங்கிவைத்தார்.

ராஞ்சி விமான நிலையத்தில் காணொலி மூலம் நடைபெற்ற நிகழ்ச்சியில் பேசிய பிரதமர் வடகிழக்கு மாநிலங்களின் பொருளாதார கலாச்சார நடவடிக்கைகளை மேம்படுத்த வந்தேபாரத் ரயில்சேவை வழிகோலும் என்றார்.

இதன்மூலம் சுற்றுலா மேம்பட்டு வேலை வாய்ப்புகள் அதிகரிக்கும் என கூறிய பிரதமர் ஜார்கண்ட் மாநிலத்தில் ஒட்டுமொத்த வளர்ச்சியில் அரசு உறுதி பூண்டுள்ளதாக கூறினார்.

இந்நிகழ்ச்சியில் 660 கோடி ரூபாய் மதிப்பிலான ரயில் திட்டங்களுக்கு பிரதமர் அடிக்கல் நாட்டினார்.

தொடர்ந்து பிரதமரின் ஆவாஸ் யோஜனா வீட்டு வசதி திட்டத்தின் கீழ் 32 ஆயிரம் பயனாளிகளுக்கு அரசின் உதவிதொகையை அவர்களது வங்கி கணக்கில்

விடுவித்த பிரதமர் பழங்குடியினர், பிற்படுத்தப்பட்டோர், மாற்றுத்திறனாளிகள், மகளிர் மேம்பாட்டிற்கு மத்திய அரசு உயர் முன்னுரிமை அளித்து வருவதாக கூறினார்.

அடுத்த ஐந்தாண்டுகளில் இத்திட்டத்தின் கீழ் 2 கோடி வீடுகள் கட்டப்பட உள்ளதாக கூறிய பிரதமர் இதன்மூலம் அந்தந்த பகுதிகளில் வேலை வாய்ப்பு அதிகரிக்கும் என்றார்.

மேலும் இத்திட்டத்தின் கீழ் கட்டிமுடிக்கப்பட்ட 46 ஆயிரம் வீடுகள் பயனாளிகளுக்கு இன்று வழங்கப்பட்டது.

குஜராத் காந்திநகரில் 4ஆவது உலகளாவிய புதுப்பிக்கத்தக்க எரிசக்தி முதலீட்டாளர்கள் மாநாடு மற்றும் கண்காட்சியை நாளை தொடங்கிவைக்கும் பிரதமர் சூரிய மின்சக்தி திட்ட பயனாளிகளுடன் கலந்துரையாடுகிறார்.

தொடர்ந்து ஒடிசா மாநிலம் புவனேஸ்வரில் வரும் செவ்வாய்கிழமை 3 ஆயிரத்து 800 கோடி ரூபாய் மதிப்பிலான வளர்ச்சி திட்டங்களுக்கு அடிக்கல் நாட்டும் பிரதமர் புதிய திட்டங்களை நாட்டிற்கு அர்ப்பணிக்கிறார்.

ஓணம்

ஓணம் பண்டிகை மலையாள மொழி பேசும் மக்களால் இன்று மகிழ்ச்சியுடனும் உற்சாகத்துடனும் கொண்டாடப்படுகிறது.

இந்நாளையொட்டி, குடியரசுத்தலைவர் திருமதி.திரௌபதி முர்மு,

குடியரசு துணைத்தலைவர் திரு.ஜகதீப்தன்கர்,

பிரதமர் திரு.நரேந்திரமோடி,

முதலமைச்சர் திரு.மு.க.ஸ்டாலின் உள்ளிட்டோர் வாழ்த்து தெரிவித்துள்ளனர்.

குடியரசுத்தலைவர் வெளியிட்ட வாழ்த்து செய்தியில் செழுமையின் திருவிழாவான இந்நன்நாளில் நாட்டு மக்களுக்கு உணவளிக்கும் விவசாயிகளுக்கு நன்றி தெரிவித்துள்ளார்.

குடியரசு துணை தலைவர் வெளியிட்ட செய்தியில் கருணை மற்றும் தியாகத்தின் வெளிப்பாடான இந்நாளில் மக்கள் தங்களது பாரம்பரியத்தை பறைசாற்றி ஒற்றுமையுடன் வாழ வாழ்த்தியுள்ளார்.

பிரதமர் வெளியிட்ட செய்தியில் கேரள மாநிலத்தின் சிறப்புமிக்க கலாச்சாரத்தை பறைசாற்றும் இந்நன்நாளில் அனைவரும் மகிழ்ச்சி, வளம் மற்றும் நல் ஆரோக்கியத்துடன் வாழ வாழ்த்தியுள்ளார்.

புத்தாடை அணிந்து, அத்தப்பூ கோலமிட்டு பல்வேறு உணவு வகைகளுடன் மகிழ்ச்சியுடன் ஓணம் பண்டிகையை கொண்டாடி வருகின்றனர்.

தமிழ்நாட்டில் நீலகிரி, கோவை உள்ளிட்ட பல்வேறு மாவட்டங்களில் ஓணம் பண்டிகை வழக்கமான உற்சாகத்துடன் கொண்டாடப்படுகிறது.

மலையாள மொழிபேசும் மக்கள் அதிகம் வசிக்கும் கன்னியாகுமரி மாவட்டத்தின் பல்வேறு இடங்களில் ஓணம் பண்டிகை மகிழ்ச்சியுடன் கொண்டாடப்பட்டு வருவதாக எமது செய்தியாளர் தெரிவிக்கிறார்.

பொறியாளர் தினம்

தேசிய பொறியாளர் தினம் இன்று கொண்டாடப்படுகிறது.

இந்நாளையொட்டி பிரதமர் திரு. நரேந்திரமோடி வெளியிட்ட செய்தியில் நாட்டின் வளர்ச்சியில் பொறியாளர்கள் மிகச்சிறந்த பங்காற்றி வருவதாக தெரிவித்துள்ளார்.

தங்களது புத்தாக்க படைப்புகளால் சவால்களை எதிர்கொள்ளும் திறன்களில் பொறியாளர்கள் சிறந்து விளங்குவதாக கூறினார்.

உள்துறை அமைச்சர் திரு.அமிதஷா வெளியிட்ட செய்தியில் நாட்டின் வளர்ச்சியின் முதுகெலும்பாக பொறியாளர்கள் விளங்குவதாக குறிப்பிட்டுள்ளார்.

நாட்டின் அணைகள், நீர்த்தேக்கங்கள், நீர்மின் திட்டங்களை அர்பணிப்புடன் கட்டமைத்த டாக்டர் விஸ்வேஸ்வரய்யாவின் பிறந்தநாள் பொறியாளர் தினமாக இன்று கொண்டாடப்படுகிறது.

நீடித்த எதிர்காலத்திற்கான புதுமை கண்டுபிடிப்புகள் என்ற இந்தாண்டின் கருப்பொருளுடன் பல்வேறு நிகழ்ச்சிகள் நடைபெற்று வருகின்றன.

திரைப்படகுழு

55ஆவது இந்திய திரைப்பட விழாவில் இளம் இயக்குனர்களுக்கான படைப்புகளை தேர்வு செய்ய சிறப்பு குழு அமைக்கப்பட்டுள்ளதாக மத்திய தகவல் ஒலிபரப்பு அமைச்சகம் தெரிவித்துள்ளது.

பிரத்யேகமான கதை மற்றும் வளரும் இளம் இயக்குனர்களின் சிறந்த முதல் இந்திய திரைப்படங்களை இக்குழுவினர் தேர்வு செய்ய உள்ளனர்.

வரும் நவம்பர் 20ஆம் தேதி தொடங்கி 28ஆம் தேதிவரை நடைபெறும் இத்திரைப்பட விழாவில் பதிவு செய்ய விரும்பும் இளையோர் வரும் 23ஆம் தேதிக்குள் விண்ணப்பிக்க அறிவுறுத்தப்பட்டுள்ளனர்.

தூர்தர்ஷன்

தூர்தர்ஷன் தொலைக்காட்சி சேவை தொடங்கப்பட்டு இன்றுடன் 65 ஆண்டுகள் நிறைவடைகிறது.

1959ஆம் ஆண்டு இதே நாளில் முன்னாள் குடியரசுத்தலைவர் ராஜேந்திரபிரசாத் இந்த தொலைக்காட்சி சேவையை தொடங்கிவைத்தார்.

அகில இந்திய வானொலியின் ஒருபகுதியாக இயங்கிவந்த இந்த தொலைக்காட்சி சேவை 1976ஆம் ஆண்டு ஏப்ரல் ஒன்றாம் தேதி தகவல் ஒலிபரப்புத்துறை அமைச்சகத்தின் கீழ் தனிப்பிரிவாக கொண்டுவரப்பட்டது.

தற்போது பிரஸார் பாரதி அமைப்பின் கீழ் இச்சேவை செயல்பட்டு வருகிறது.

இதன்கீழ் 35 சேட்டிலைட் அலைவரிசைகள்,

6 அகில இந்திய அலைவரிசைகள் மற்றும் 22 மண்டல ஒலிபரப்பிற்கான அலைவரிசைகளும் இயங்கிவருகின்றன.

உத்திரகாண்ட்

உத்திரகாண்ட் மாநிலத்தில் ஏற்பட்ட நிலச்சரிவில் சிக்கிய தமிழர்களை மீட்பதற்கான அனைத்து நடவடிக்கைகளும் மேற்கொள்ளப்பட்டு வருவதாக முதலமைச்சர் திரு.மு.க.ஸ்டாலின் தெரிவித்துள்ளார்.

கடலூர் மாவட்டத்தை சேர்ந்த 30 பேர் ஆன்மீக சுற்றுலாவிடமாக உத்திரகாண்ட் சென்ற நிலையில் பிதாகோரில் ஏற்பட்ட நிலச்சரிவில் சிக்கிய இவர்கள் பாதுகாப்பாக உள்ளதாக கூறினார்.

நிலச்சரிவில் சிக்கிய ஒருவரிடம் தாம் தொலைபேசியில் தொடர்பு கொண்டு பேசியதாக கூறிய முதலமைச்சர் இவர்கள் விரைவில் ஊர்திரும்ப நடவடிக்கைகள் மேற்கொள்ளப்பட்டு வருவதாக தெரிவித்தார்.

வானிலை சீரானதும் ஹெலிகாப்டர் மூலம் இவர்கள் அழைத்து வரப்படுவார்கள் என்றும் தமது சமூக வலைதள பதிவில் குறிப்பிட்டுள்ளார்.

அண்ணா பிறந்த தினம்

தமிழக முன்னாள் முதலமைச்சர் பேரறிஞர் அண்ணாவின் 116ஆவது பிறந்த நாள் இன்று கொண்டாடப்படுகிறது.

சென்னை வள்ளூவர் கோட்டத்தில் உள்ள அன்னாரது திருவுருவ சிலைக்கு முதலமைச்சர் திரு.மு.க.ஸ்டாலின் மலர்தூவி மரியாதை செலுத்தினார்.

காஞ்சிபுரம் அண்ணா நினைவில்லத்தில் உள்ள அன்னாரது திருவுருவ சிலைக்கு மாநில குறு சிறு நடுத்தர தொழில்கள் துறை அமைச்சர் திரு.தா.மோ.அன்பரசன் மாலை அணிவித்து மரியாதை செலுத்தினார்.

குடமுழுக்கு

தமிழகத்தில் பல்வேறு மாவட்டங்களில் இந்து சமய அறநிலையத்துறையின் கட்டுப்பாட்டில் உள்ள 101 திருக்கோவில்களில் இன்று குடமுழுக்கு விழா நடைபெற்றது.

நாமக்கல் அருள்மிகு பலப்பட்டரை மாரியம்மன் திருக்கோவில் கும்பாபிஷேக விழாவில் மாநில வனத்துறை அமைச்சர் டாக்டர் மதிவேந்தன் உட்பட ஏராளமான பக்தர்கள் பங்கேற்றனர்.

விழுப்புரம் ஸ்ரீஜனகவல்லி சமேத வைகுண்டவாச பெருமாள் திருக்கோவில்,

வேலூர் சேண்பாக்கம் செல்வ விநாயகர் திருக்கோவில்களில் நடைபெற்ற குடமுழுக்கு விழாவில் ஏராளமானோர் பங்கேற்று சுவாமி தரிசனம் செய்தனர்.

செஞ்சி மஸ்தான்

விழுப்புரம் மாவட்டம் மயிலம் தனியார் பொறியியல் கல்லூரியில் உயர்கல்விக்கான நான் முதல்வன் திட்டத்தை மாநில சிறுபான்மையினர் நலத்துறை அமைச்சர் திரு.செஞ்சி மஸ்தான் இன்று தொடங்கிவைத்தார்.

இந்நிகழ்ச்சியில் பேசிய அவர் கற்றல் பாதிப்பு உள்ள மாணவர்களும் உயர்கல்வி பெறுவதற்கான திட்டங்களை அரசு செயல்படுத்தி வருவதாக கூறினார்.

இருவரி

திருச்சி நம்பர் 1 டோல்கேட்டில் புதிதாக கட்டப்பட்ட பேருந்து நிறுத்தத்தை மாநில நகராட்சி நிர்வாகத்துறை அமைச்சர் திரு.கே.என்.நேரு இன்று பிற்பகல் மக்கள் பயன்பாட்டிற்கு திறந்துவைக்கிறார்.

MD., MS., உள்ளிட்ட முதுநிலை மருத்துவ படிப்புகளுக்கான மாநில கலந்தாய்விற்கு விண்ணப்பிப்பதற்கான கால அவகாசம் நாளைவரை நீட்டிக்கப்பட்டுள்ளது.

சிவகங்கை மாவட்டத்தில் தீபாவளி பண்டிகையை ஒட்டி தற்காலிக பட்டாசு கடை நடத்த விரும்புவோர் அடுத்த மாதம் 10ஆம் தேதிக்குள் விண்ணப்பிக்கலாம் என ஆட்சித்தலைவர் திருமதி ஆஷா அஜித் தெரிவித்துள்ளார்.

கிருஷ்ணகிரி மாவட்டத்தில் முதலமைச்சர் கோப்பைக்கான விளையாட்டு போட்டிகள் நாளை நடைபெற உள்ளது.

நாகை கப்பல்

நாகை - இலங்கை காங்கேசன் துறை இடையிலான கப்பல் போக்குவரத்து வரும் 21ஆம் தேதிமுதல் வாரத்தின் நான்கு நாட்கள் இயக்கப்படும் என தெரிவிக்கப்பட்டுள்ளது.

இந்த கப்பல் சேவையால் இந்தியா - இலங்கை இடையிலான சுற்றுலா பயணிகளின் எண்ணிக்கை அதிகரித்து வருவதாக எமது செய்தியாளர் தெரிவிக்கிறார்.

திருவாரூர் ரயில் நிலையம்

திருவாரூர் மாவட்டம் மன்னார்குடி ரயில்நிலையம் அம்ரித் பாரத் திட்டத்தின் கீழ் புதுப்பிக்கப்பட்டுள்ளதாக எமது செய்தியாளர் தெரிவிக்கிறார்.

வைகை

வைகை அணையிலிருந்து பாசனத்திற்காக இன்று தண்ணீர் திறக்கப்பட்டது.

இதுகுறித்து எமது செய்தியாளர்

வாய்ஸ்

ஒகேனக்கல்

காவிரி நீர்ப்பிடிப்பு பகுதிகளில் பெய்துவரும் மழை காரணமாக ஒகேனக்கல் காவிரி ஆற்றில் நீர்வரத்து இன்று வினாடிக்கு 18 ஆயிரம் கன அடியாக அதிகரித்துள்ளது.

செஸ் ஒலிம்பியாட்

ஹங்கேரி புடாபெஸ்ட் செஸ் ஒலிம்பியாட் போட்டியின் 5ஆம் சுற்றில் இந்திய மகளிர் குழு இன்று கஜகஸ்தானை எதிர்கொள்கிறது.

7 சுற்றுகள் கொண்ட இப்போட்டியில் இந்தியாவின் ஹரிகா த்ரோனாவள்ளி, வைஷாலி, திவ்யா தேஷ்முக், தனியா சசுதேவ் வெற்றிபெற்ற நிலையில் இன்று நடைபெறும் 5ஆவது சுற்று ஆட்டத்தில் இவர்கள் பங்கேற்கின்றனர்.

ஹாக்கி

சீனா Hulunbuir-இல் நடைபெறும் ஆசிய சாம்பியன்ஸ் கோப்பை ஆடவர் ஹாக்கி போட்டியின் அரையிறுதி ஆட்டத்தில் இந்தியா - தென்கொரியாவை நாளை எதிர்கொள்கிறது.

இறுதிப்போட்டி வரும் செவ்வாய்க்கிழமை நடைபெறும்.

இத்துடன் இந்த செய்தியறிக்கை முடிவடைந்தது
